



IT-TEŽORI TAL-QABAR TA' KRISTU ESPOSTI F'VERSAILLES

Noel Muscat ofm

Mis-16 ta' April sal-14 ta' Lulju, fis-Swali tal-Kruċjati tal-Palazz Irjali ta' Versailles, f'Parigi, qed tinżamm wirja spettakolari li għandha bħala titlu "It-Težori tal-Qabar ta' Kristu. Rigali tal-familji rjali Ewropej lil Ĝerusalem."


Din il-wirja hi partikolarment importanti. Fil-fatt, ghall-ewwel darba fl-istorja, qed jiġu esposti 250 kapolavur ta' arti u artiġġjanat li kienu jinsabu mohabbija jew imrekknin f'imħażen fit-Teżor tal-kunvent ta' San Salvatur ta' Ĝerusalem, u fil-Bažilika tal-Qabar ta' Kristu. Għal tliet xhur il-pubbliku jista' jammira t-Teżori li l-Kustodja tal-Art Imqaddsa irċeviet matul is-sekli mill-familji rjali Kristjani tal-Ewropa, li kienu jippikaw biex isebbhū bl-isbaħ oġġetti prezjuži ta' artiġġjanat is-servizz liturgiku li l-Patrijet Frangiskani jwettqu fil-Bažilika tal-Qabar ta' Kristu, l-aktar fl-okkażjoni tal-festi l-aktar solenni tas-sena liturgika.

Fost l-oġġetti esposti f'Versailles, f'virja li giet inawgurata bil-preżenza tal-Patri Kustodju tal-Art Imqaddsa, wieħed isib kalċijiet, slaleb, lampieri, kandelabri, ventartali, pissidi u paramenti liturgici bħal pjaneti u pivjali irrakkmati fid-deheb. Dawn

kienu jkunu rigali prezjuži li l-familji rjali tal-Ewropa kienu joffru lill-Frangiskani fl-Art Imqaddsa biex juru d-devvozzjoni speċjali tagħhom lejn il-Qabar ta' Kristu u biex jaffermaw il-protezzjoni li bhala qawwiet Kristjani kienu jiggarrantixxu lill-preżenza Kristjana fl-Art Imqaddsa, u speċjalment lill-Frangiskani li huma l-Kustodji uffiċċiali tas-Santwarji tal-Fidwa.

Ir-rigali prezjuži, li jmorru lura partikolarment ghall-epoka rinaxximentali u barokka, ġew esposti skont l-ordni tar-renji li kienu irregalawhom. Insibu oġġetti prezjuži ġejjin mill-Imperatur tas-Sagru Imperu Roman, mir-rejiet ta' Spanja, ta' Franzia, u tal-Portugall, mir-Repubblika ta' Venezja u r-Repubblika ta' Genova, mir-Renju ta' Napli u Sqallija, u mill-Kavallieri ta' San Ģwann.

It-tradizzjoni li torbot dawn ir-renji mal-Kustodja tal-Art Imqaddsa hi antika. Fil-fatt, il-maġgoranza tal-missjunarji



Kapitell tal-Kattidral Krucċjat ta' Nazaret



Franġiskani kienu jiġu minn dawn il-pajjiżi, partikolarment minn Spanja, Portugall, Franza, Belgju, Italja, u Ģermanja, li dak iż-żmien kienu entitajiet politici differenti minn kif in huma llum. Ir-rabta baqghet shiha sahansitra fi żminijietna, meta dawn il-pajjiżi hekk imsejhin "Kattoliċi" għadhom igawdu d-dritt li r-rappreżentanti tagħhom, il-Konsli, jkunu preżenti f'postijiet ta' unur waqt iċ-ċelebrazzjonijiet solenni fil-Qabar ta' Kristu, f'Betlehem u fil-Knisja ta' San Salvatur.

Dawn l-oġġetti prezjuži huma tassew teżor imprezzabbli. Fil-fatt kienu mħarsin f'ambjenti sigreti fil-Kunvent ta' San Salvatur, li jissejħu appuntu t-Teżor, u li ċ-ċwievet tagħhom huma

biss fil-proprjetà tal-Patri Kustodju u ta' xi patrijiet inkarigati minnhom. Uħud minn dawn it-teżori, bħalma huma l-ventartal u l-kandelabri kbar tal-fidda tal-Knisja ta' San Salvatur, jitgawdew dejjem fuq il-presbiterju tal-istess Knisja, l-aktar fċ-ċelebrazzjonijiet solenni. Diversi kalċijiet u piissidi jintużaw ukoll f'xi festi tas-sena. Imma l-maġgoranza tal-paramenti jinsabu moħbija, għalkemm uħud huma esposti fis-Sala tal-Madreperla tal-Kunvent ta' San Salvatur, fejn il-Kustodju jilqa' diversi grupp ta' pellegrini fi żjara fl-Art Imqaddsa.

Il-preparazzjoni għal din il-wirja ilha sejra għal xhur shah. L-iskop li għaliex il-Kustodja aċċettat li dawn it-teżori jiġu esposti hu, qabel

xejn, li jkunu magħrufin dawn l-opri ta' arti, u r-rwol importanti li l-Ewropa kellha fil-ħarsien tal-patrimonju Kristjan tal-Art Imqaddsa. Wirja bħal din tagħmel għieħ lill-patrimonju Kristjan tal-Ewropa, li sfortunatament qiegħed jiġi miċħud u mwarrab mill-istess nazzjonijiet Ewropej li llum jikkostitwixxu l-Unjoni Ewropea, li donnhom iridu jħassru l-fatt innegabbli li l-istorja tal-Ewropa u l-Kristjaneżimu ma jistgħu qatt jiġu mifrudin minn xulxin. Hi haġa tassew interessanti li pajjiż lajk bħal Franza jagħraf l-importanza tar-rwol tal-Kristjaneżimu fl-Ewropa anke fil-kamp tal-kultura.

Skop iehor tal-wirja hu dak li diversi minn dawn l-oġġetti prezjuži jiġu

restawrati kif imiss mill-autoritajiet tal-Mużew ta' Versailles qabel ma jingħataw lura lill-Kustodja tal-Art Imqaddsa. Dan ifisser li dawn l-oġġetti, meta jerġgħu lura, ma jibqgħux iż-żejjed moħbija u msakrin bogħod mill-ammirazzjoni tal-pubbliku. Il-Kustodja qed timpenja ruħha li tinvesti kwantità ta' flus u riżorsi biex isir Mużew tal-Kustodja fis-sular ta' isfel tal-Kunvent ta' San Salvatur, fejn sa ftit xħur ilu kien hemm il-Bibljoteka Kustodjali, li issa għet ittrasferita għal post aktar spazjuż. Dan il-Mużew digħi tħejja bl-ghajjnuna esperta tal-arkeologu Patri Eugenio Alliata ofm u esperti mill-Italja, u fis-snin li ġejjin il-pellegrini u t-turisti f'Gerusalemlem ikunu jistgħu jgħidawn it-teżori esposti b'mod permanenti fil-Mużew ta' San Salvatur. Il-kwantità kbira tagħhom tiggarantixxi li l-esibizzjoni ta' dawn l-oġġetti tvarja minn mument ghall-ieħor, hekk li kull min jiġi l-Art Imqaddsa aktar minn darba jkun jista' jgħid varjetà ta' teżori li jitharsu f'San Salvatur, fil-Qabar ta' Kristu u fil-Mużew tal-Flagellazzjoni.

L-ahħar faži tal-iżvilupp tal-Mużew f'San Salvatur se tinkludi wkoll ir-restawr tal-kantina antika tal-inbid, fejn storikament il-Frangiskani kienu jagħsru l-gheneb biex jipproducu l-inbid tal-quddiesa u l-inbid għar-refettorju tal-

patrijet, f'ambjent aktar kwiet u sigriet bogħod mill-ġħajnej tal-maġġoranza tal-popolazzjoni Musulmana li ma taċċettax l-inbid fil-kultura reliġjuża tagħha. Fil-kantini ta' taħt San

Salvatur għad hemm il-btieti tal-inbid li jmorru lura għas-seklu 17, u din il-kantina hi certament l-eqdem u l-unika kantina tal-inbid prezenti fl-Art Imqaddsa.





PELEGRINAĞġI TOTUS TUUS

"Kollni Tiegħek"

Ejja ħa noħdu għand il-Madonna tal-Paċi
gewwa Medjugorje

Čempel:

Charles & Anna Chase 2144 0002 / 9943 0369

Joe & Berta Camilleri 2137 5175 / 9980 8993

Clyde & Marion Attard 2145 3373 / 9929 1111

